

ሰንበት ዘቅድሱት (ጾም ፱)

መጋቢት 5 2013 ዓ.ም. (3/14/2021)

ብግልና ንኣምላኽ ንርከቦ።

መዝሙር፡ ግዩ ለእግዚአብሔር ንእግዚአብሔር አገልግልዎ ስሙ ጸውዑ ተግባራቱ ነሕዛብ ንገርዎም ንስሙ ክብሪ ሃቡ፤ ንጽድቂ ተገዝኡ መዝገብኩም ነቐዝ ኣብ ዘየንቅዞ ሠራቂ ኣብ ዘይረኽቦ ኣብ ሰማይ ዕቆርዎ፤ ስንድዎት ኩኑ ኣብቲ ክርስቶስ ዘለዎ ንበሩ ናይ ላዕሊ ሕሰቡ ኣብኡ መዝገብ ተዓቕሩልና ኣሎም ንብጻይና ነፍቅር ርእሶና ነትሕት ሰንበቱ ነኽብር።

ንባባት፡ 2ቆሮ 5:20ፍ፥ 1ጴጥ 1: 13-ፍ፥ ግ.ሓ. 1:17-30፥ ማቴ 6:16-25።

ሰብከት፡ እግዚአብሔርሰ ሰማያት ገብረ፥ አሚን ወሰናይት ቅድሜሁ። ቅድሳት ወዕበየ ስብሓት ውስተ መቅደሱ፥ እግዚአብሔር ግና ሰማያት ገብረ፥ ግርማን ክብርን ይኸቦ፥ መቐደሱ ኸአ ብኃይልን ጽባቕን ምሉእ እዩ መዝ። 96:5።

ናይ ሎሚ መዝሙር ንኣምላኽ ብግልና ክንረኽቦ የዘኻኸረና ከምዚ ከአ ይብል፥ ንኣምላኽ ክነገልግሎ ክንምስከሮ ኣብ ግላዊ ሕይወትና፥ ኣብ ጉዕዞ ሕይወትና ሰናይ ተግባር ክንገብር ዘጋጊ ከይዕወተልና ኩሉ ጊዜ ጥንቂቓት ክንከውን፥ ንክርስቶስ ኣሰር ኣሰሩ ክንጉዓዝ ፍቕሪ ኣሕዋት መለለይና ገርና ክንጉዓዝ የዘኻኸረና።

ኣነ ከም ኣነ ብግለይ ንኣምላኽ ክረኽቦ ይግብኣኒ።

ንኣምላኽ ብግልና ክንረኽቦ ክነዕልሎ፥ ጸገምና ክነካፍሎ፥ ክንልምኖ፥ ብግልና እንደልዮ ክንሓቶ፥ ከምኡ ንሱ ካባና ዝደልዮ ክንሰምዎ ብሓጺሩ ምስኡ ግላዊ ዕላልና ክንገብር እዋኑ እዩ። ሕይወትና ንኣምላኽ ክሳብ ዘይረኽበት ዕረፍቲ የብላን። ንኣምላኽ ዝረኽበት ሕይወት ናይ ኩሉ ተኸእሎ ኣለዎ ምኽንያቱ ኣምላኽ ናይ ኩሉ መልሲ እዩ። ምስ ኣምላኽ ዝራኸብ ግድን ውሽጣውን ግዳማውን ለውጢ የምጽእ። ሙሴ ኣብ ደብረሲና ነርብዓ መዓልቲ ምስ ኣምላኽ ገጸ ንገጽ ተራኺቡ ይብለና ዘጽኡት 19፥ ዘዳግም 9፥ ከምኡ ኣብ ዘኵልቅ 12:8። ኣብ ደብረሲና ምስ ኣምላኽ ምስ ተራኸብ ካብ ግንባሩ ጩራ ክወጽእ ጀሚሩ ተቐይሩ ይብለና ምስ ኣምላኽ ክንራኸብ ከሎና ምሉእት ንኸውን መንፈስና ይሕደስ፥ ፍሉይ ፍቕሩ ይሓድረና። ሰብ ዝርበኸ ዘይቀስን ኣምላኽ ምስኡ ምስ ዘይህሉ ጥራሕ እዩ። ኣምላኽ ዘይብሉ ሕይወት ርቡሽ እዩ። ስለዚ ኣምላኽ ክንረኽቦ ኣብዚ ጊዜ ጾም ግድን እዩ።

ጎ.ኢ.ክ. ኣብዚ ዓለም ሥጋና ለቢሱ ካብ ማርያም ምስ ተወልደ ንኹልና ናይ ደቂ ኣምላኽ ምዃን ጸጋ ሂቡና ዮሐ 1:12 ነቶም ዝተቐበልዎ ዘበሉ ብስሙ ንዝአመኑ ኹሎም ግና ውሉድ ኣምላኽ ክኾኑ ሥልጣን ሃቦም ይብለና። ትሰብእቲ ክርስቶስ ብግልና ንኣምላኽ ክንረክብ ኣፍደገ ከፊቱልና፥ ንኢየሱስ ብብዙሕ መንገዲ ብግልና ክንረኽቦ ንኸእል፥ ኣብ መኣዲ ቅዱስ ቍርባን ቀሪብና ሥጋኡን ደሙን ብንጹሕ ሕልና ክንቅበል ከሎና፥ ቃል ኣምላኽ ካብ ቅዱስ መጽሓፍ ክንሰምዕ ከሎና፥ ብቤተክርስቲያን ዝውሃበና ትምህርትን መምርሕን ኩሉ ብእምነት ክንቅበል ከሎና፥ ኣብ ሰናይ ግብሪ ምሕረትን ዕርቅን ሰላምን ክንወፍር እንከሎና። ኢየሱስ እቲ ሓቀኛ መራኸቢና እዩ።

አብ እዋን ጾም ብሕትውና፣ ጽሞና፣ ምስትውዓል ይሓትት ምኽንያቱ ምስ አምላኽና ርክብ ክንገብር ዝሕግዘና ስለ ዝኾነ። ወንጌል ማቴዎስ ንሎሚ ዝተነበ ንስኻ ግና ክትጸውም ከሎኻ ከም ዝጸምካ ነቲ ብሥዊር ዘሎ አቦኻ ደኣ እምበር ንሱብ ምእንቲ ኸይትርኢ ርእሰኻ ቅባእ ገጽካውን ተሓጸብ እቲ ብሕቡእ ዚርኢ አቦኻ ድማ ብግልጺ ኪፈድየካ እዩ እናበለ ግላዊ ርክብ ምስ አምላኽ ፍሉይ መለለይኡ ጾም አርብዓ ምዃኑ ንርዳእ። አምላኽ ብግልና አድሒኑና ንነፍስወከፍና ምስኡ ናይ ብሕትና ርክብ ክንገብር ይደልየና። ሰብ ብግሉ አብ ቅድሚ አምላኽ ክቡር ፍጡር እዩ ከመይ አምላኽ ምስ ነፍሲ ወከፍና ፍሉይ ርክብ አልኦ።

ካብ አምላኽ ዝፈሊ ጋግ ክንፈጥር ከሎና ሽዑ ኩሉ ይሕርብተና ይሸግረና ትርጉም ንስእነሉ። አምላኽ ዘይብሉ ሕልና ወይ ሕይወት ኩሉ ጊዜ አብ ክፍኡ ዝዘንበለ እዩ ጽቡቕ ክገብር የሸግሮ ምኽንያቱ አብኡ አምላኽ የለን። በዚ መንፈስ ዝጉግዝ ሕይወት ካብ ጸልማት ናብ ጸልማት ይጉግዝ። አብ አምላኽ እንተ ዘይተመልሰ ትርጉም ሕይወት ጠፊእዎ ኩሉ ጊዜ ዘይቅሱን ሕይወት ሒዙ ንርእሱ ተረቢሹ ንኻልኦት ክርብሽ ይነብር። ካብዚ ከምዚ ዝበለ ውድቀት ወይ ዝኾነ ድኽመት ዘሎና ክንቅይር ግላዊ ርክብ ምስ አምላኽ ክነሓድሶ ሎሚ ምቹእ እዋን እዩ።

ንአምላኽ ብግሊ ክንረኽቦ ዝሕግዝ መንፈሳዊ ነገራት፡

- **ሰናይ ግብሪ፡** ማቴዎስ ወንጌላዊ ኩሉ ተግባርና ስዊር ሰብ ዘይርእዮ አምላኽ ጥራሕ ዝርእዮ ክኸውን ከምዝግባእ ይነግረና። የማናይካ ዝገብሮ ጸጋማይካ አይፍለጦ ይብለና። አብ መገዲ ጸጋም ንዝርከብ አብ የማን ክንመልሶ ሎሚ እዋኑ እዩ። አብ ኃጢአት ንዝነብር ደፊርና ክንእርም እዋኑ እዩ። ንኸማና ዝበለ ሰብ ብኹሉ ጸቡቕ ግብርና አብ አምላኽ ክንመልሶ እምብኣር ኩልና ጽዑዓት ኢና።
- **ጸሎት፡-** ሓደ ካብቲ ንአምላኽ ክንረክብ ክንፈልጥ ዝሕግዘና ቀንዲ መጋብሪ ድሕነት እዩ። ዝጽሊ ንአምላኽ ይፈልጥ። ክትጽልዩ ከሎኹም ዘረባ አይተብዝሑ ይብልና። ክትጽሊ ከሎኻ ናብ ቤትካ እቶ ማዕጺኻ ዓጺኻ ናብቲ ብስዊር ዘሎ አቦኻ ጸሊ እቲ ብሥዊር ዚርኢ አቦኻ ብግሉጽ ኪፈድየካ እዩ (ማቴ 6፡ 6) ይብለና። ጸሎት አብ መንጎ አምላኽን ሰብን እዋ ብምሉእ ትሕትናን ጽምዋን ክኸውን ይግባእ። አብ ጽምዋ እዋን ምስ አምላኽ ክንራኽብ ከሎና ብዙሕ ሓገዝ አለዎ። ሓዋርያት ብሂጎም ንመምህሮም ዝሓተትዎ ጸሎት ክምህሮም እዩ። ክትጽልዩ ከሎኹም አቦና አብ ሰማይ እትነብር እንናበልኩም ጸልዩ እናበለ ምሂርዎም። አብ መንጎ ወላድን ውሉድን ዘሎ ርክብ ልዕሊ ኹሉ ርክባት እዩ። ብዓቢኡ ንአምላኽ አቦ ክንብሎ ምሂሩና። ነቦና ድላይና ክንሓቶ አይንስከፍን ኢና ስለዚ ንሰማያዊ አቦና ሎሚ ክንልምኖ ድላይና ሃቦና ክንብሎ እዋኑ እዩ።
- **ተጋድሎ፡** ቅዱስ ጳውሎስ ንፉዓት ተዋጋእቲ ኩኑ ይብለና። ውግእና ምስ ስልጣናትን ሓይሊ ከይስን እዩ እናበለ አብ ኩሉ ሕይወትና ንፈተና ከምኡ ባዕልና ካብ እነልዕሎ ናብ ኃጢአት ዝመርሕ ኩሉ ክንርሕቕ ክንጋደል ከም ዝግባእ ይነግረና። ክርስቶስ ባዕሉ ኩሉ ጊዜ ሰንድዋት ኮንኩም ንበሩ ይብለና። ዝጋደል ምረት መከራ ይፈልጥ እዩ። ጸኒዑ ክጋደል እንከሎ ጥራሕ እዩ ዝዕወት ስለዚ ተጋዳልይ አብ ጸልማት ብርሃን ርእዩ ዝኸእል እዩ። እዚ ፖሎቲካዊ ገድሊ ዘይኮነ ሰማይዊ ገድሊ እዩ። ኩሉ ጊዜ ከይዘንጋዕና ንመንገዲ አምላኽ ሒዝና ክንጉግዝ ሽዑ አብ ብርሃን ክርስቶስ ክንሕወስ ኢና። አብ ጉዕዞ ገድሊ ኢና ዘሎና ክሳብ ዕለተ ሞትና ሓለዋ ዘድልዮ ጉዕዞ ሕይወት።

አብዚ ጊዜ ጾም አርብዓ ነፍስወከፍና ተሓዲስና ክንርከብ ምእንቲ ፍሉይ ምስትውዓል የድልየና። ሱባኤ ንኦቱ አሎና ነርብዓ መዓልቲ ካብ ኩሉ ክፍእ፣ ሓጢአት ክንርሕቕ ምእንቲ። ነናትና መደብ ክህልወና እምብኣር ግቡእ እዩ። ዓይንና ከፊትና መገዲ ጸጋም አለሊና ነታ ቀጣን መገዲ አምላኽ ክንክተል ። ነዚ ዝገብር ሰብ ካብ አምላኽ ርሑቕ አይኮነን። አምላኽ ፍጡራት

ርሒቆናዮ ኩሉ መገዲ ጸጋም መሪጹ ዓለምና ትሕመስ አላ። ካብ ጽቡቕ ዝገብር ክፉእ ዝገብር ንጥፍአት ሓዉ ሆ እናበለ ዝጭድር በዚሑ ዘሎናዮ እዋን መሓረና ዘብል እዩ። እንን ንስኹምን ነዛ እንነብረላ ዓለም ቀየርታ ክንከውን ንኸእል ኢና ብፍላይ ኣብዛ ንእሽቶይ ቤትና ቁምስናና ንአምላኽ ክንዕድሞ ምሳና ክነውዕሎ። ቀዳሞት ኦርድኢቲ ኢየሱስ ምስኡ ምስወዓሉ ተቐይሮም ኣሚናም ከይወዓሉ ከይሓደሩ ንስብከት ወፊሮም እዋ ሎሚ ክንወፍር ክንሰብኽ ንኢየሱስ ኣብ ሕይወትና ኣብ ዝሃና ኣብ ሓዳርና ኣብ ኩሉ ንርከቦ እዋ ንስማዓዮ።

ዓይንና፣ እዘንና፣ እግርና ኩሉ ዘሎና ኣብ ኣገልግሎት ኣምላኽ ነውዕሎ። ደጊም ኣብ ሰብ ምግልጋል ወፊሩ ዝነበረ ኣእገር፣ ናይ ሰይጣን መንፈስ ወሪስዎ ዝነበረ ሕልና ሎሚ ታቦት መንፈስ ቅዱስ ኮይኑ ዕላል ምስ ኢየሱስ ይጀምር። ሽዑ ከም ቅዱስ ጴጥሮስ ምሳኻ ኣብዚ ምንባር ይሕሸና ዝብል መዝሙር ክንጅምር ኢና።

ኢየሱስ ሎሚ እውን ብልዕን ምምራትን ኣብ ዜበላሽዎ ሰረቕሪ ኹዒቶም ኣብ ዝሰርቅዎ ንኣኻትኩም ኣብ ምድሪ ሃብቲ ኣይትኣክቡ. . . ሰረቕቲ ኹዕቶም ኣብ ዘይሰርቅዎ ኣብ ሰማይ ሃብቲ ኣክቡ ይብለና። ኣብ ሰማይ ሃብቲ ክንእክብ ኣሎና። ኣብዚ ምድሪ ከሎና እዩ ዓስቢ ሰማይ ክንጭብጥ እንኸእል ማለት ሎሚ ዝገበርናዮ ጽባሕ ኣብ ሰማይ ክጸንፋና እዩ ነዚ ፈሊጥና ግብርና ክነጸብቕ ይግባእ። ዳሕራይ መንፈሊጥም ሎሚ ንብላዕ ንሰተ ዝበሉ ኣብ ታሪኽ ከም ሰብ ሰደምን ገሞራን፣ ኣብ ጊዜ ኖኅ ዝነበሩ ካብ ኣምላኽ ርሒቆም እንከለዉ ሞት ኣርኪባቶም መመሰሊ ኮይኖም ይርከቡ። እዚ ቅዱስ ጸም ነዚ ዘኪርና ንሰማይ ዝኸውን ሃብቲ ክንእክብ ይሕግዘና። ኣብ ታሪኽ ኣይሁድ ሓደ ሞኖባዝ ብዓል ኣድያቤን ዝተባህለ ንጉሥ ናብ እምነት ኣይሁድ ዝኣተወ ብዛዕብኡ ዝዘረብ ታሪኽ ኣሎ። ሞኖባዝ ኩሉ ሃብቱ ኣብ ጊዜ ጥመት ንድኻታት ዓዲልዎ ይብሃል። በዚ ግብሩ ዘይተሓጎሱ ኣሕዋቱ ከምዚ እናበሉ ልኡኽ ሰደዱሉ ኣቦታትና ብዙሕ ሃብቲ ኣብርእሲ እቲ ካብ ኣቦታቶም ዝወረስዎ ኣኪቦም፣ ንስኻ ግን ናታቶም ናትካን በቲንካዮ እናበሉ ዘይምሕጓሶም ገሊጾምሉ። ንሱ ኸኣ ከምዚ እናበለ መሊሰሎም፣ ኣቦታትና ሃብቲ ኣብዚ ዓለም ዝኸውን ኣክቡ እነ ግን ሃብቲ ንሰማይ ዝኸውን ኣክብኩ፣ ንሳቶም ሃብቲ ወዲ ሰብ ኢዱ ኣእትዩ ከማሓድሮ ዝኸኣል ኣብዚ ዓለም ኣክቡ እነ ግን ግን ኢድ ሰብ ከመሓድሮ ዘይክእል ኣብ ላዕሊ ኣብ ሰማይ ኣኪቦ፣ ኣቦታትና ሃብቲ ወላ ወለድ ዘይብሉ ኣክቡ እነ ግን ወለድ ዘለዎ ሃብቲ ኣኪቦ፣ ወለድና ሃብቲ ገንዘብ ኣክቡ እነ ግን ሃብቲ ንፍሲ ኣኪቦ፣ እነ ሃብቲ ንርእሰይ ኣኪቦ ወለድና ግን ሃብቲ ኣብዚ ዓለም ጥራሕ ዝኸውን ኣክቡ፣ እነ ዝኣክብክዎ ሃብቲ ንዝመጽእ ዓለም ዝኸውን ሃብቲ እዩ እናበለ ዓቢ ትምህርቲ ዘልኦ መልሲ ሂብዎም።

ኢየሱስ ኩሉ ሃብቲ ይኹን ኣብ ጥቅሚ ርእስና ጥራሕ ዘተኮረ ክኸውን እንከሎ ክሳራ እዩ። ብልብና ብዓቢ ሕያውነትን ርሕራሐን ተበጊስና እነወፍዮ ኩሉ ኣብ ሰማይ ሃብቲ የውህበና። ኣብዚ ምድሪ እዚ ዝልኦኽናዮ ሰናይ ግብሪ እዩ ኣብ ሰማይ ዓቢ መዝገብ ዝኾነልና። እዋ እስከ ንርእስና ንሕተት ንሰማይ ዝኸይድ ሃብቲ ኣኪቦደሎኹ፣ ንሰብ ኣምላኽ ጥራሕ ዝፈልጦ ሃብቲ ኣካፊለዶ? ሰብ ሎሚ ከም ዝሃበ ከም ዝገበረ እዩ ክፍለጥ ዝደሊ ኣብ ገለ እዋን ከኣ ዘይገብርናዮ ከም ዝገበርናዮ ነውሪ ክልተ ጉድኣት ኣብ ርእስና ነምጽእ።

ቤተ ክርስትያን ካብ መጀመርያ ንድኻታት ንጽጉማት፣ ሕሙማት፣ ጭቁናት፣ ሓደ ሓላይ ዘይብሎም እናተጣበቐት እያ ኣገልግሎታ ጀሚራቶ። ቅ. ሎረንሶ ድያቆን እዩ ነሩ ሓደ እዋን ሮማዊ ንጉሥ ንኹሉ ሃብቲ ቤተ ክርስትያን ኣምጽአዮ ኢሉ ሰለስተ መዓልቲ ሂብዎ። ድሕሪ ሰለስተ መዓልቲ ንጉሥ ብዙሕ ኣዋርቕን ሃብትን እና ተጸበዩ ቅ. ሎረንሶ ንኹሎም ድኻታትን ምግዱራትን ጽጉማትን ኣኪቡ እዚኦም እዮም ሃብቲ ሽልማት ቤተ ክርስትያን ኢልዎ ይብሃል። ቤተ ክርስትያን ኣሰር መምህራ ተኸቲላ ኣብ ጎኒ ጽጉማትን ግፉዓትን ደው ትብል። ሎሚ ከም ሎሚ ዳርጋ ኣብ ሃብታም ኣብ ብዓል ስልጣን ኣድህቦ ምግባር ናይ ኩሉ ባህሊ ኮይኑ። ግፉዕን

ድኻን ዝርእዮ ስኢኑ ብሕማም ብጥመት ብስደት ብኹሉ ክዋረድ እንርእዮ ዘሎና ሓቂ እዩ።
ኣብዚ ጾም ክንገብር እንኸእል ክንገብር ኣብ ጎኒ ድኻታትን ውጹዓትን ደው ክንብል ክንምሃርን
ክንሓስበሉን ዘሎና ጉዳይ እዩ።

ኢየሱስ ሃብትኻ ኣብዘለዎ ልብኻ ኣብኡ ኣሎ ይብለና። ሰባት ልቦም ቀልቦም ኣብ ናይ ዓለም
ነገራትን ሃብትን ጥራሕ ከቕልቡ እንከለዉ ካብዚ ዓለም ወጻኢ ኣብ ዝርከብ ዓለም ከድህቡ ቀሊል
ኣይኮነን። ብኣንጻሩ ልቦም ቀልቦም ብዛዕባ ዘለዓለማውነት ዝሓስብ እንተ ኾነ ኸኣ ናይ እዚ ዓለም
ሃብቲ ምቕት ንልቦም ክማርኹ ኣይክእልን እዩ። እምብኣር ልብና ኣበይ እዩ ኣድሂቡ ዘሎ። ሰብ
ሎሚ ሃብቲ ክብሪ ስልጣን ክደሊ ክብል ዘይገብር ግፍዕን ጥልመት ዳርጋ የለን። ሃብቲ ዓለም
ካብቲ ቀንዲ ጸዋዕታኻ ከዘናብል ዓቢ ተኸእሎ ስለ ዘለዎ ብሓቂ ኣብዚ ቅዱስ እዋን ጾም
ክነድህበሉ ዝግብኣና እዩ።

ጾምና ፍረ ክህልዎ ኣስተውዕል ኣቢልና ኣብ ሕይወትና ዘሎ ነገራት ርኢና ንኸእል እሞ ኸው
ጉዕዞ ቅድስና ክንጅምር ኢና። ነዚ ኸንገብር ጾም ንጹም ንብጻይና ነፍቅር ልዕሊ ኹሉ ኸኣ
ንኣምላኽና ጽን ኢልና ንስማዓዮ።

እምብኣር ነዚ እንጅምር ዘሎና ጉዕዞ ጾም ምስታ ኣደና ዝኾነት ማርያም ንጅምር ንሳ ምስጢር
ወዳ ዝተረድኤት እያ። ንወዳ ክንረኽቦ ንሱ ዝበለኩም ግበሩ ትብለና ንሱ ዝብሎ ኸኣ ጸሎት
መምርሒኹም ገርኩም ስዓቡኒ ይብለና። ስለዚ ነደና መገዲ ወድኺ ኣብርና ንበላ።

ኣባ ንጉሠ ፍሥሓ